

मूल्यं दुग्धस्य

बालमोदिनी

म. वि. कोल्हटकरः

क श्वन ग्रामः । ग्रामात् नातिदूरे एकः आश्रमः
अस्ति । तस्मिन् आश्रमे कश्चन साधुः निवसति ।
साधुः ब्राह्मे मुहूर्ते उत्तिष्ठति । नद्यां स्नानं करोति ।
स्नानानन्तरं पूजां ध्यानधारणां च करोति । पश्चात् आसने
उपविश्य मणियुक्तां जपमालां गृह्णाति । प्रभोः नामस्मरणं
करोति च ।

विशिष्टकालपर्यन्तं साधोः नामस्मरणं प्राचलत् । यथा
यथा जपमालायाः एकैकः मणिः क्रमशः अग्रे अग्रे सरति
तथा तथा 'प्रभोः समीपम् आगतः अस्मि' इति भावः
तस्य मनसि उदितः ।

मध्याह्नकाले सः साधुः भिक्षायाचनं करोति । दिने
एकवारमेव अन्नसेवनं सः करोति । सायंकाले अल्पं
दुग्धमेव सेवते सः ।

प्रतिदिनं ग्रामात् एका गोपिका साधोः आश्रमम्
आगच्छति । निश्चिते समये सा अर्धलीटर्मितं दुग्धं
मापकेन मापयित्वा साधोः भाण्डे स्थापयति । तदा
साधुः जपमालां गृहीत्वा जपमग्नः भवति ।

दुग्धस्य उचितं मूल्यं साधुः तस्यै प्रतिमासं यच्छति ।
एवम् आसीत् गोपिकायाः क्रमः ।

साधोः आश्रमस्य समीपे वसति कश्चन ब्रह्मचारी ।
सः साधुस्वभावः । सेवाशीलः । रुग्णजनानां रुग्णपशूनां
च सेवा एव तस्य ब्रह्मचारिणः जीवनव्रतम् ।

गोपिका आदौ साधवे दुग्धं दत्त्वा ततः ब्रह्मचारिणः
उट्जं गच्छति । प्रतिदिनं दुग्धपात्रे अवशिष्टं समग्रं दुग्धं
सा ब्रह्मचारिणे समर्पयति । वस्तुतः ब्रह्मचारिणे अपि
अर्धलीटर्मितं दुग्धं दातव्यम् । ब्रह्मचारी अपि प्रतिमासं
तावत् दुग्धस्य कृते एव मूल्यं प्रयच्छति । तथापि
ब्रह्मचारिणे गोपिका अवशिष्टं सर्वमपि दुग्धं ददाति स्म ।
एतद् साधुना निरीक्षितम् आसीत् ।

एकदा जपमग्नः साधुः गोपिकां पृष्ठवान् - "दुग्धस्य
कृते यावत् मूल्यम् अहं ददामि तावदेव प्रतिवेशी ब्रह्मचारी
ददाति । तथापि भवती मह्यं मापनं कृत्वा एव दुग्धं
यच्छति । ब्रह्मचारिणे तु मापनम् अकृत्वा एव अधिकतरं
दुग्धं यच्छति । किमर्थम् एषा प्रतारणा ?" इति ।

गोपिका किञ्चित्कालं तूष्णीं स्थितवती । पश्चात् सा
हसितवती । उक्तवती च - "अहं प्रतिदिनं पश्यामि यत्
भवान् जपमालां गृहीत्वा मणिभिः गणनां कुर्वन् जपं
करोति । अतः भवते मापकेन मापनं कृत्वा दुग्धं यच्छामि ।
ब्रह्मचारी सर्वदा मुखेन नामस्मरणं करोति । तस्य हस्ते
जपमाला न वर्तते । सः जपगणनां न करोति । अतः
तस्मै मापनम् अकृत्वा एव दुग्धं यच्छामि ।

अशिक्षितायाः तस्याः महिलायाः तादृशवचनानि श्रुत्वा
साधुः लज्जितः । तस्य अहङ्कारः प्रताडितः भवति ।
'नामस्मरणे का गणना । नामस्मरणं तु नित्यस्वभावः
भवेत्' इति सत्यस्य साक्षात्कारः तस्य मनसि सञ्जातः ।

पश्चात् सः साधुः जपमालां त्यक्तवान् । मुखेन नित्यं
नामजपं कृतवान् ।

